

# IL-MALTI

## QARI

LI TOHROĠ

*IL-GħAQDA TAL-KITTIEBA TAL-MALTI*

KULL TLIET XHUR

---

XFIH DAN IL-GħADD

---

Prosodija għall-kittieba tal-versi Maltin—Mhux kull ma jleqq deheb (T. Z.) — Dizzjunarju tas-Sinonmi Maltin (D. KARM)—Il-ħarba ta' Nikol Turtora (ĠUŻÊ GATT) — Żagħżuġħ ta' dejjem (D. KARM) — Meta jkun m'n-Alla (L. C.) — Tagħlim għat-tfal (A. C.) — Il-warda ta' Mejju (Mons. GAUCI) — Mikiel Anton Vassalli (A. C.)—Aħbarijiet ta' kotba

# IL-MALTI

QARI LI TOHROĠ *IL-GħAQDA*  
*TAL-KITTIEBA TAL-MALTI*

IT-TIENI KTIEB  
TA' L-1933

## PROSODIJA GħALL-KITTIEBA TAL-VERSI MALTIN

Fl-aħħar haġġa ta' "Il-Malti" tkellimna fuq il-  
ħtieġa ta' Dizzjunarju ċkejken tas-sinônmi maltin, l-ak-  
tar għal dik il-ħaġġa ta' żgħażaġħ li qegħdin jtkissru  
fil-kitba tal-malti, sewwa fil-proża u sewwa fil-poëzija.

Il-lum irridu nitkellmu minn haġġa oħra li hi wkoll  
bosta meħtieġa għal dawġ iż-żgħażaġħ li qegħdin jit-  
ħarrġu jiktbu versi bil-malti; u din il-ħaġġa hi daqsxejn  
ta' Prosodija Maltija, jew Rwieġel għall-ħidma tal-versi  
maltin.

Kullħadd jaf illi l-Poëzija ma hi qegħda fil-kliem,  
izda fix-xbihat u fil-ħsus illi l-kelma tħisser; ma  
dan kollu, jibqa' dejjem minnu illi l-kelma, bħala libsa  
ta' dik ix-xbieha u ta' dak il-ħass, għandha jkollha  
ir-rwieġel tagħha, għaliex kif il-lbies, jekk maqtuġħ u  
meħjut tajjeb iżid u jkattar il-ġmiel tal-persuna, hekk  
ukoll it-tifsila, il-qagħda, il-lewn u x-xerqa tal-kliem li  
jħisser ix-xbihat u t-tqanqil tal-poëta, tista' żżid u ssaħħah  
il-ġmiel tal-poezija.

Għaliex il-ġmiel, aktar milli mal-moħħ, għandu  
x'jaqsam mas-sensi u mal-qalb: għalhekk il-versi, f'kull  
ilsien, iridu jkunu maħdumin biex ipaxxu l-ewwel il-

widnejn u l-qalb u l-fantasija, u nbaġġad il-moħħ tal-gens li fi lsienu jinkitbu l-versi: u billi kull gens għandu d-drawwiet tiegħu u x-xejriet tiegħu, il-versifikazzjoni f'kull ilsien għandha b'saħħa titbiegħed xi ftit minn dik ta' ilsna oħra.

Jekk il-versi maltin naħdmuhom b'għajnejna magħluqin fuq il-prosodija ta' ilsna oħra, aħna ma nistgħu qatt innislu dak ir-ritmu li jpaxxi hekk hekk l-widna maltija.

Jarġa', fil-lsien malti għandna xi konsonanti dgħajfin fit-tlissin tagħhom, li ilsna oħra ma għandhomx; għalhekk fil-prosodiji barranin ma nistgħu qatt insibu rwiegel għall-ħdim tal-versi fejn jidhlu dawn il-konsonanti, l-aktar f'dik li jgħidulha *eliżjoni* jiġifieri t-twaħħid ta' żewġ vokali l-waħda fit-tarf u l-oħra fil-bidu ta' żewġ kelmiet waħda wara l-oħra.

Igġiblek hasra l-kotra ta' versi bil-malti li ta' kulljum jiġu taħt għajnejna, versi zopop, imfellka, im-xattra, mifluġa għax maħdumin fuq prosodiji barranin u fuq il-widna, bla ħsieb xejn ta' li jitlob il-lsien malti, —versi li jiswew min jaf kemm żmien, u taħbil il-moħħ, u tambir bis-saba' u-nofsan fuq il-mikteb, biex inbaġġad, bħal ward bla ġmiel u bla riħa, jirtema wara ħajja ta' ġurnata.

Meħtieġa: imma prosodija maltija ma jistax jagħmilha kullhadd. Min jidhhol għaliha jrid ikun imħarreg sewwa fil-kitba tal-għana, u jrid ikun għarriexi rqiq, li fela l-inqaqar kollha li wieħed jista' jiltaqa' magħhom fil-ħdim tal-versi. Dan iżda ma għandux jaqta' qalb min jithajjar jintafa' għal dan ix-xogħol, għax jekk ma jirnexxilux għal kollox, haddie-ħor jimla, isewwi, iżid. L-ewwel pass, l-aktar iebes; għalhekk min jibda, għad li ma jasalx, ikun mexa aktar minn min warajh jissokta w itemm.

# MHUX KULL MA JLEQQ DEHEB

*Lir-Rev. C. L. Dessoulavy*  
*ħabib ta' lsienna.*

Nikol ta' *Qinċla* kien tweled is-Sigġiewi mill-gebbieda *Tal-Perċjus*. Laqmu tbiddel mita żżewweġ ix-Xewkija ta' Għawdex lil Madlien ta' *Qinċla*, għax min jiżżewweġ Għawdex jieħu l-mara u l-laqam ta' niesha. Jekk wieħed jaħsibha ftit, haġa sabiħa din, li tiswa wisq għat-tqassit tal-insla u, haġa li nsibuha f'pajjiżi oħra l-aktar tal-Vant, fejn l-ismijiet imorru mal-gebbieda tal-mara u mhux tar-raġel. Nikol kien bidwi għaqli, li kiseb ftit raba' qattan li jrodd mhux ftit, imgħammar bil-qbajjel u l-imqajjel tagħhom. Biežel u tal-ħsieb kien jilħaq ma' kollox għax fehemtu kienet li min jagħmel xogħlu b'idu jirqmu u jżidu. Post uliedu, il-kbira, Zeži, kienet tifla sabiħa, ta' darha, sejra dejjem tinsej u tkeċner, iddur b'ħutha ż-żgħar, tagħlef it-tjur u l-erba' bhejjem li kellhom fil-ġnejna u barra, tista' tgħid, għall-Knisja biss.

Mhux ta' b'xejn li ż-żgħażaġħ tar-raħal kienu, il-bieċa l-kbira, b'għajnejhom fuqha, hekk għal wiċċha, kemm għal flus missierha.

Dik il-ħabta kien jisboq lil sħabu s-Sigġiewi żaġħżuġħ ismar, godli, wiċċu dejjem daħkani li jingħad li kien trabba' Susa. Xogħlu kien ħafif, xriek ta' wieħed ħuttab tal-bhejjem imma niesu Malta ma kellux. Kien jismu Kieli u mlaqqan is-Susi. Liebes dejjem mill-aħjar, kien dħuli ma' sħabu, jixrob magħhom, idur magħhom u jqabbel fuq il-kitarra; kull ma jixtri jħallsu u idu f'butu l-ewwel wieħed għall-infiq.

Bħal sħabu kollha kien tħajjar għal Zeži hu wkoll imma maqluġħ aktar minnhom għax imrobbi mal-Franċiżi, u kellu aktar mid-dinja. Flok iqabbel taħt it-tieqa ta' Zeži kien dejjem ifittex jindiehes mal-missier u billi dan kien iħobb il-bhejjem, malli l-ħali kien jirkapta xi baġħla sabiħa, xi felu għadu ħiereġ għax-xogħol, dritt imur bih għand Nikol u jara kif jagħmel u jħawwadulu. Nikol kien jinħall malli jurih dawn il-bhejjem u għas-senserija ma kellux għax jaħseb għax Kieli miegħu ma kienx ifittex. U l-lum ifittxu l-għalqa u għada d-dar, issa jgħid xi ħlieqa lil Madlien, issa jgħib xi par beċċun lil Zeži, issa qabda ħommos jew ħabb għażiż lis-subien, iġħid li waslulu minn Tunes, helu helu sar qiesu wieħed tad-dar.

Mita ra li sar ħabib ta' kulħadd u li ħadd ma kien intebaħ fejn ried jasal il-qarrieqi, l-ewwel ma gietu x-xoqqa f'moxtha faqqa' x-xewqa li kien rabba minn żmien.

Ftit wara l-Għid-il-Kbir, sab lil Nikol idebber ma' sieħbu xiri ta' għalqa, tah il-Għid it-tajjeb u erbgħa u erbgħa tmienja talbu jżewġu lil Zezi.

Nikol ħabat jiqleq, ma qalx le u l-anqas iva.

—Naħsibha Kiel, jew aħjar nara xi jgħidu tad-dar, għaġla ma hemmx, jekk hu mn'Alla kollox jasal. Jien lilek nafek b'tifel sewwa u hekk is-sieħba kemm it-tifla għibda għalik għandhom. Hallini nara fiex aħna d-dar. Iż-żwieġ haġa t'Alla u dak li jrid Hu jirnexxi żgur.

Mar id-dar aktar ħosbien minn ferħan, mhux għax sab xi jgħid fil-għarus imma hass bħal kesha f'qalbu li għad li l-guvni kien dejjem gieb ruħu sewwa, lil niesu qatt ma semmihom u la kien jaf fejn u kif trabba u la qatt sama' fuq ħajtu ta' barra u la fit-tajjeb u l-anqas fil-ħażin.

Lill-mara tarrfilha xi haġa u hi malajr tarrfet lil bintha, inbagħad xi kelma żerżqet lill-gara, aktar biex tniggiżha ta' dak li kienet qalet granet qabel lit-tewwejja mita marret trawmilha n-newl.

—“Taf x'qalet xbintek : għalxejn tressaq il-Kejli lejn bintha għax dak għandu min iħobbu barra mir-raħal.”

Inbagħad billi Madlien kien jogħgobha kif jilbes Kejli u kif kien idoqq il-kitarra nhar ta' Hadd sieq fuq sieq fuq ix-xriek li kellhom fis-setaħ; kellha seba' mitt sena ddaħħlu d-dar u taqbd u taħt idejha.

Nikol, f'nofs il-gimgha, niżel sal-Belt u mar ifittex l-avukat Nerik Zammit li, dik il-ħabta, kellu offizzju msemmi Bureau de la Méditerranée, biex jaqdi lill-bciewa li kellhom xi negozju ma' Tunes u l-Arġiel. L-Avukat hażżeż kull ma ġabar fuq Kieli minn għand Nikol u qallu biex iħalli xi gimghatejn u jiġi għar-risposta.

Egħluq il-ħmistax Nikol kien għand l-avukat mhux biex jisma' xi haġa ġdida, iżda x'aktar biex ikollu xi jgħid lill-mara fil-għaxija.

—“Għandek xi qaddis jitlob għalik,” qallu l-avukat. “Kif inbramt ma' dan Kieli ta' Susa?” Milli stajt naqbad ma ħalliex isem tajjeb wisq warajh u la Susa u l-anqas Tunes. Qiegħed nistenna naqbad x'kienet sewwa l-bicċa imma xi haġa mgħawwġa sħiħ hemm fin-nofs. Arġa' erħi gimghatejn oħra u ħalli min jarak Nikol. Jekk nonfoq xi haġa ma tluwnix naħseb.”?

—Inlumeġ, sur Avukat? nonfoq ruġi u nkun nafulek sa mewti, jekk teħlisni minn din it-taħbila, għax ingħidlek is-sewwa ma nafx fejn nati rasi. Qatt ma għadda minn moħħi li dan Kieli ser ighallini fl-aħħar.

—S'issa ma hemm xejn sod li tista' timxi fuqu, imma jkun aħjar kieku ttawwal il-biċċa.

—Nara x'nista' nagħmel, qal Nikol, għax il-mara għandha mitt sena biex iddaħħlu għarus.

—Nifhmek, qal l-avukat, inti agħmel li tista'. Mur u ħalli din il-gimġha tgħaddi u arga' ejja. Nikol mar ir-raħal u ma tarraf lil ħadd x'kien sama', imma Madlien dahħlet lil Kieli għarus minnufih u kollha ferħana bdiet taħseb għall-gies, id-dur, tara xi mobbli għall-għamara u żżur il-graba biex tati-hom il-bxara. Zezi ngabret il-ġewwa aktar minn dari midhija aktar bil-ħjata u biż-żagarelli milli bil-għarus li għibha maktur daqshieħ u ħatem tad-deheb minn dawk taż-żewġ idejn iżommu qalb. Ftit granet wara Kieli beda jistaqsi mita jsiru t-tnidijiet u mita jiltaqgħu għall-kitba taż-żwieġ. Nikol dejjem kelma waħda: "X'għaġla hemm? qattusa għaġġilija tagħmel friegħ għomi.

Mita wasal iż-żmien, Nikol raġa' telaq għand l-avukat.

—Għandna xi aħbar tajba sur avukat?

—Riħ ħażin għandna, Nikol. Ma jistâx wieħed iħassru dan iż-żwieġ?

—Kif iħassru, il-mara għalkemm ma tħajritx tibda t-tnedijiet.

—Żmien għandna bżonn, Nikol, jekk iniedu jkolli nikteb lill-Kappillan.

Nikol ma sabx xi jgħid jew x'jagħmel.

Il-ħadd ta' wara, il-Kappillan tar-raħal qara fl-awrora l-ewwel tnedija:

"Jien għandi ser isir żwieġ bejn Mikiel Borg bin Pawlu, mill-belt ta' Susa u Zezi Fabri bint Nikol Fabri ta' Qinċla u Madlien Paris it-tnejn minn dina l-parroċċa. Min jaf xi haġa li għaliha dan iż-żwieġ ma jistâx ighaddi l-quddiem għandu jistqarrha taħt piena tal-iskomunka skond il-Kostituzzjoni Sinodali. Dina hi l-ewwel tnedija."

Il-għada Nikol sab ruġu għand l-avukat biex igħidlu x'gara.

—Halli f'idejja, qallu, issa nidħol jien, int qiesek ma tafx b'xejn, mur għal xogħlok, żommni biss imgħarraf minn dak kollu li jigri.

—Sur avukat ara li ismi ma jidhirx, għax fir-raħal qatt ma nstama' ismi u aħna nies tal-unur. Flusi f'idejk u gieħi wkoll... ara fejn kelli niġi wara li hdimt tant u għamilt kemm stajt giđ ir-raħal !..

—Xejn tibża' Nikol int u niesek toħorġu ta' galantomi, minn hu ħtija jħallas il-laħam.

Il-kappillan, granet wara, waslitlu ittra li tgħidlu li Kieli s-Susi mhux għažeb u jekk ma jurikx karti minn Tunes li hu għažeb jew armel iż-żwieġ li nidejt ma jistâx isir.

—Il-kappillan, b'għageb kbir tiegħu, baġħat għal Kieli u qallu x'kitbulu. Jingħad li ma nistâx inżewwġek għax int ma gibtx ruħek sewwa u la mal-Knisja u l-anqas mal-liġijiet ta' pajjiżek. Jien ma għandix para ħlief il-liġijiet tal-Knisja, għall-ħwejjeg l-oħra jaħseb min imissu. Ġibli l-karti li nin-ħtieġ jekk trid li t-tnidijiet imorru l-quddiem.

—Sur kappillan, qal Kejli, jien m'jinieix miżżewwġ immma biex ingib il-karti rrid ħafna żmien.

—Jien m'jinieix ingħaġġlek; mita jaslu l-karti nżewġek.

—Kejli qalbu għamlet tikk għax biex igib il-karti ta' *l-istatu libru*, kif qallu l-kappillan kien jidħol f'nassa li ma bħalha li twasslu fiż-żundana ta' Susa.

Mar dritt għand Madlien u qallha li l-kappillan talbu karti li kellu jġibhom minn Susa biex ikompli t-tnedijiet immma hu kien ser jitlaq il-għada stess u jmur għalihom u fi żmien ta' ġimġha jew l-aktar ta' għaxart ijiem ikun magħhom.

—Nieħdu f'tit tal-paċenzja la l-biċċa giet hekk, iż-żwieġ isir ix-xahar id-dieħel, qallha.

Id-dar kulħadd baqa' skantat għal din il-bxara, in-nisa ma ħaduhix wisq bi kbira għax il-kappillan għamel dak li jmissu; "miskin Kejli ser jieħu safra bla ħsieb," qalu. "Ni-stennew, la giet hekk".

Nikol baqa' jħares donnu mibluh, mar għand il-kappillan biex ikun għamel xi ħaġa nbaġħad telaq għal għand l-avukat.

—Faqqgħet il-bomba hux Kol?, qallu, malli rah quddiemu, Hlistekx ta' raġel mil-lifġha li kont ser iddaħħal f'komtok? Ma stajtx issib raġel aktar ħażin minn Kieli s-Susi biex titħaten miegħu. Jekk ma jfittixx jitlaq minn Malta jibagħtu jġibruh minn Tunes għalli għamel żmien ilu. Mur Nikol u ixgħel xemġha lill-anġlu kustodju ta' bintek li ħelisha minn dak il-għarus. Sewwa jgħidu: li ħamiema bla hiena jtemmha s-seqer. Int tgħid xejn u qiesek ma taf xejn għax Kieli waħdu jitlaq baxx baxx u jgħib għal dejjem,

Hekk kien. Għaddiet gimgha, għadda xahar, u Kieli ma deherx iżjed. Madlien damet ma ntebħiet li l-għasfur kien tar u damet trodd is-slaleb aktar minn xahar. Żeżi baqgħet mix-ruba f'qoxritha għax qatt ma kienet taħseb fejn kienet tista' tasal il-ħiena ta' żagħżuġħ ħelu u twajjeb bħal Kieli; bkiet u xarrbet bid-dmugħ il-maktur tal-ħarir li qalgħet fir-rabta. Fir-raħal, min għela, min feraħ, min daħak, min qal jaħasra għal Żeżi, min qal ħaqqhom, għamew għal zinżill barrani. Vitor, il-ġara ta' Madlien, kull daħla u ħarġa kienet issamma' leħena minn wara l-ħajt tal-għalqa :

“Ħanini beċċun bajdani

“fejn imur iżoqquhuli :

“il-ħali jagħmel għal żaqqu

“għad xi darba jżommuhuli.”

Nikol ħallas l-avukat malli baqgħtu l-kont, lira tad-deheb fuq l-oħra, u għall-Milied newwillu dundjana smina u wiżża mill-isbaħ għax kien jistħoqqu.

Biż-żmien kollox intesa. Żeżi tgħarrset ma' Pawlu “Ta' Martina,” li kellu f'idejħ il-għelieqi u l-ġardin l-abjad ta' Ta' Brija. Niesu u nies Nikol saru ħaġa waħda. L-ewwel ħarġa saret il-Buskett fil-ġnien tas-Sultan; l-iħtiena spalla ma' spalla, l-imdanna mdendla mal-kenna, il-barba quddiem, is-slejjeġ gozz wieħed, wara. Il-kappillan wasal fl-aħħar u berikħom b'qalbu kollħa għax il-koll kien jaħhom u kien iħobbħom bħal uliedu, għax trabba' tista' tgħid magħħom.

U l-għarajjes għammru u tammru kif nafu li għamlu dejjem il-għarajjes fil-ħrejjeġ ta' niesna fl-imghoddi.

17/1/33.

T. Z.



# DIZZJUNARJU

## TAS-SINŌNMI MALTIN

Fil-Harga ta' Marzu, l-Editorjal ta' "Il-Malti" tkellem fuq il-htiega li hemm ta' Dizzjunarju tas-sinŏnmi għall-kittieba tal-Malti, l-aktar għaž-żgħažagħ : u kull ma qal, kollu minnu, għaliex il-kelma tonqosna sikwit, u r-reqqa fil-kitba maltija għad baqa' hafna li ma jafux biha.

Jiena biex kieku nħaffef xi ftit ix-xogħol għal min ikun irid jindaħal għal dan id-dizzjunarju—li, ingħidu b'qalbi f'idejja, kont naghmlu jien, li kieku kont għadni l-ura fis-snin—ħsibt u rajt li naghmel xi twissija u ngib hawnhekk xi turijiet kif għandu jinħadem dan id-dizzjunarju, biex jisfa tassew fejjiedi u ma jħallix ebda dell ta' dgħul f'min jaqrah.

L-ewwelnett, fid-daħla ta' dan id-dizzjunarju, jixraq li wieħed ifisser sewwa x'inhuma is-sinŏnmi; għaliex din il-kelma, griega fin-nisel, tisser *kliem li għandu tifsir wieħed*, jew *kliem li jfisser sewwa sew bħal xulxin*, fil-waqt illi aħna nafu illi l-ebda lsien ma għandu sinŏnmi f'dan is-sens, la darba xi divrenzja żgħira bejn dak li tisser kelma u dak li ssarraff oħra, issibha dejjem. Għalhekk jixraq li wieħed jibda biex ifiehem sewwa li l-kelma sinŏnmi għandha tittieħed fis-sens ta' tnejn, tlieta, erba' kelmiet jew aktar, fi lsien wieħed, illi jaqblu fil-qalba tat-tifsir tagħhom, iżda li jingħažlu minn xulxin f'xi dwar jew ċirkostanzi.

Inbagħad jibda biex jiġbor, minn dak li jaf hu, minn dak li jsib fil-kotba u fil-vokabbolarji, dawk il-ġlejjeb ta' kliem—nomi, aġġettivi, verbi—li għandhom tifsir, wieħed, jew aħjar, tifsir li jixxiebaħ, u jqiegħdhom waħda wara l-oħra fuq l-ordni ta' l-alfabet.

L-ewwel kelma ta' kull ġliba—li titqiegħed fuq l-ordni tal-alfabet—tkun dejjem dik li nistgħu ngħidulha *il-mamma*, għaliex *il-qalba* tat-tifsir tagħha jkun jinsab fl-oħrajn kollha, u wara tiġi l-bqija tal-kliem l-ieħor; it-tieni waħda dik li fit-tifsir tagħha titbiegħed l-anqas mill-mamma, u hekk it-tielet etc.

Wara li jqiegħed il-kelmiet *sinŏnmi* waħda wara l-oħra kif għidna haw' fuq, min jaħdem id-dizzjunarju, għandu jati, taħt, il-qalba tat-tifsir li tinsab fil-kliem kollu, u nbagħad jibda jati t-tifsir ta' kull kelma, mill-mamma sa l-aħħar waħda, u b'xi għidud jew mirja juri ċar x'igħaddi bejn il-waħda u l-oħra.

Biex niftiehm u aħjar, nieħdu dawn l-erba' kelmiet, li huma erba' verbi: *Għalaq, qafel, tebaq, sakkar*.

Dawn l-erba' kelmiet ifissru kollha *il-maqlub ta' fetah*: iżda jekk wieħed iġharrex sewwa, jintebaħ malajr illi bejn il-waħda u l-oħra hemm xi divrenzja li tagħzilha minn sħabha, u li għalhekk ma nistgħux fil-ħabtiyet kollha ninqadew bil-waħda jew bl-oħra mingħajr ħsieb, jew kif ġiè, ġiè.

Issa *għalaq* jidher ċar li hi *il-mamma* għaliex *l-għamil* imfisser minn din il-kelma jinsab fit-tlieta l-oħra; iżda mhux hekk minn l-oħrajn.

*Għalaq* ifisser biss *il-maqlub ta' fetah*, turija: Jien *għalaqt* it-tieqa, u r-riħ *fetaħha*;

*Qafel* iżid xi ħaġa ma' *għalaq* u jfisser mhux biss *ma ħallieħ* ħaġa *miftuħa*, iżda wettaqha wkoll b'xi *qafra*, jew xi *qfil*;

*Tebaq* ifisser *għalaq*, iżda b'mod illi ma jista' jidhol u jidher xejn, anqas l-iżjed ħaġa żgħira;

*Sakkar* ifisser *għalaq u wettaq bis-sokra*, jiġifieri b'mod illi ma jkunx jista' jinfetaħ iżjed, jekk ma titneħħieħ dik is-sokra.

Għalhekk jiena nista' ngħid: "*Bieb maġħluq, bieb maqful bieb mitbuq, bieb imsakkar*, għaliex nista' nressaq il-bieb li ma jibqax miftuħ, nista' naqflu, billi nqegħdlu xi *qafra*, nista' *nitbuq*, billi ma nħallix anqas dawl jidhol minnu, u nista' nsakkru billi nagħmillu xi stanga, jew xi sokra oħra.

Iżda nkun nikteb ħażin u ma nfisserx dak li rrid, jekk ingħid: "*Għandi l-istonku msakkar*," jew *l-istonku maqful*, għaliex fl-istonku ma jindahlux il-qafra u s-sokra; iżda ngħid tajjeb meta ngħid: "*Għandi l-istonku maġħluq*," jew *mitbuq*, għaliex xi drabi donnu ma jistax iġhaddi minnu anqas nitfa ta' ikel, jew qatra ilma. Ingħid ukoll tajjeb meta ngħid "*naqfel iż-żarbun*, iżda ndaħħak, kieku ngħid *imsakkar iż-żarbun*, u kullħadd ikollu l-jedd jifhem li nkun sa nsakkru ġe' xi kaxxa jew senduq, biex ma jisirquhulix. Anqas ingħid sewwa jekk ingħid "*imsakkar għajnejja*," inkella *naqfel għajnejja*; imma ngħid tajjeb *nagħlaq għajnejja*, u tista' tgħaddi wkoll xi darba *nitbaq għajnejja*, biex infisser li *għalaqthom tajjeb* biex bans ma nara.

'B'mera ieħor nistgħu nieħdu l-erba' kelmiet li ġejjin erba' verbi wkoll:

*Dam, tnikker, twaħħar, iddawwar*. Il-qalba tat-tifsir ta' dawn l-erba' kelmiet hi din: *iż-żmien li wieħrd jieħu biex*

*jagħmel xi ħaja*. Minn haw' jidher safi safi li *il-mamma* f'daw' l-erba' sinônmi hu *dam*, għaliex it-tifsir ta' din il-kelma tinsab fit-tlieta l-oħra, iżda t-tifsir ta' l-ebda waħda oħra ma jinsab kollu fl-oħrajn.

*Dam* ifisser ħa żmien, jew ħela żmien. Ara: *dam* siegħa biex wasal mill-Belt sa r-raħal, jigiġifieri "ħa siegħa żmien biex wasal" etc. *Dam* ġej jumejn minn Mar-silja.

*Tnikker*, ifisser *dam*, iżda *aktar* milli kien imissu, għaliex karkar jew ġebbed f'dak li kien jagħmel: *dam iżjed* għax naqqas fil-ħeffa. Ara: Fejn tibagħtu jmur, imma jdejpek għax *jitnikker*;

*Twahħar*, ifisser *dam aktar minn l-oħrajn kollha*, wasal, spiċċa, ħeles *l-aħħar*. Ara: Smajt omm tgħid: uliedi kollha jħobbu jingabru d-dar mat-tieni avemarija, imma Toninu *jitwahħar*. "Din laringa *mwahħra*, jigiġifieri li saret *l-aħħar*, *damet* ma saret aktar minn sħabha kollha.

*Iddawwar*, ifisser *dam* għaliex ma ġiex mat-triq id-dritta, li hi dejjem l-iqsar, u għalhekk titlob anqas żmien, iżda ġiè *bid-dawra*, u għalhekk *dam* aktar milli kien imissu. Ara: Malli tispicċa mix-xogħol, ejja d-dar dritt, *tiddawwarx*.

(*Jissokta*)

Dun Karm.

## IL-HARBA TA' NIKOL TURTORA

(*Jissokta mal-paġ. 31*).

Wara li neħħa xi ġebel oħra minn mal-ħajt, Turtora sab li għamel toqba li minnha seta' joħroġ. Iżda, mita Turtora għadda minnha, ma sabx ruħu aħjar minn fejn kien qabel. Fejn daħal ukoll kien maqful bħal ma kienet il-kamra tiegħu. B'daqshekk Turtora ma qatax qalbu. Reġa' beda x-xogħol mill-ġdid, billi qabad iħaffer bis-salib, bħal qabel, il-ħajt tal-kamra li fiha daħal. Fl-aħħar irnexxielu jagħmel toqba oħra li minnha seta' jgħaddi. Mita Turtora ħareġ mit-toqba li għamel, din id-darba sab ruħu f'kamra oħra li kellha l-bieb tagħha miftuħ. Turtora ħareġ minn din il-kamra għal mogħdija li kien hemm. Iżda sab ruħu ma' ġenb ħitan li, mill-anqas, kienu għoljin għoxrin pied. B'dan kollu, Turtora ma

naqsitux il-ħila. Qala' l-firroll tal-bieb u l-vireg tat-tieqa u bihom mar f'rokna tal-ħajt. Beda jwahnhalhom fix-xquq ta' minn ħajt għall-ieħor, u, bis-saħħa tagħhom, irnexxielu jitla' sa fuq. Izda mita xiref minn fuq il-ħajt, Turtora nħasad, billi kien hemm suldat għassa. Għad-dehra tal-għassies, Turtora ħaseb, li kull ma għażel sarlu suf, u beża' li mill-qattara weħel fil-miżieb. Imma minn dak li ħaseb u beża' Turtora, ma kien hemm xejn. B'xorti kbira għal Turtora, kienet nieżla hekk xita bil-qliel, li s-Suldat kien qiegħed jistkenn għewwa l-gardjola. Għaldaqshekk Turtora baqa' għaddej, bla ma tal-għassa ntebaħ bih, u wasal ma' genb bieb għoli ħafna. Turtora xxabbat miegħu, u sab ruħu fuq pont li jaqsam foss. Izda dan il-pont kien għoli wisq biex Turtora jithajjar jagħmel biss il-ħsieb li jaqbeż minn fuqu. B'dan kollu, ma qatax qalbu. Mar l-ura lejn il-kamra tiegħu, ħa l-gverta, qattaħħa trieħi u għamilhom ħabel. Bil-ħabel miegħu reġa' mar lejn il-pont, waqt li x-xita baqgħet nieżla bil-qliel u l-għassies dejjem jiskenn fil-gardjola, l-akbar ħsieb ta' dan li ma' dwaru hemm il-maħrub Turtora.

Turtora rabat tarf mill-ħabel ma' fuq u niżel miegħu sat-tmiem tiegħu; izda billi l-ħabel ma kienx ilaħħaq sa l-art, kellu jaqbeż il-għoli li kien fadal.

Il-baħar kien imiss ma' tarf il-foss ta' fejn giè Turtora, ħajt ċkejken biss kien hemm x'jaqsam. Turtora qabeż il-ħajt, inxtehet fl-ilma, qasam il-baħar u għam tul ta' erba' jew ħames mitt jarda, sa kemm seta' jaqbad it-tarf tar-Rikażli. Mita wasal l-art, Turtora ma waqafx hemm, billi r-Riġment Sqalli kien ikkwartirat fil-Forti Rikażli, izda baqa' dieħel għal go' r-raba', fejn giè milqugħ minn xi bdiewa Maltin. U hawn Turtora sab ruħu ħieles għal kollox mill-ħabs.

Għan-nuqqas ta' Turtora, il-Gvern malajr ħareġ Avviż. Fih giet imħabbra l-ħarba ta' Turtora mill-ħabs Militari, biex ħadd ma jkun jista' jilqgħu f'daru jew jatih l-iċken għajjnuna. Barra minn hekk, kullħadd kien fid-dmir, li, jekk ikun jaf iejn kien moħbi, mill-aktar fis iġħarraf lill-Qorti, jew lir-Riġment tiegħu. Targa', min jinqabad li ma għamilx kif giè mwissi fl-Avviż li semmejna, kien jiġi mkeċċi minn dawn il-Gzejjer għal kollox, barra wkoll minn pjeni oħra li kienet trid tati l-Qorti, pjeni li kellhom ikunu mdaqqsas għal dik il-għamla tal-ħitija li ssir. Izda, minn kien iġħarraf lill-Qorti, jew lir-Riġment Sqalli, fejn jistgħu jaqbd u lil Turtora, barra milli jeħles minn kull pjena, kien jieħu 100 skud.

Biex kullħadd kien jista' jagħraf lill-maħrub, l-Avviż għarraf x'jismu, minn fejn hu, li kellu 27 seña u twil 5 piedi,

6 pulzieri u tliet kwarti. Lewnu samrani, xagħru iswed, għajnejh qastnin, imnieħer oħxon, ħalq kbir, moħħi għoli u b'gerħa fih u widnejn imtaqqa.

Mill-Ħabs ħarab xuxa. Bil-qmis, qalziet u żarċun tas-suldati. Il-qmis bil-ħzież fuq is-sider u l-qalziet tas-suf abjad, U jintgħaraf li kien il-ħabs, għax kellu wiċċu mixrub u b'leħja ta' sitt ijiem.

L-Avviż li ħareġ, biex igħarraf bil-ħarba ta' Turtora, ġiè mixandar ma' Malta kollha.

Il-Bandi fil-Belt kienu jiġu mxandra, bid-daqq tat-Trumbetta, fejn Putirjal, fil-Misraħ tas-Suq (il-lum ukoll Suq), fit-triq ta' bejn il-Mandragġ u l-Bieb ta' Marsamxett, fit-triq imsejħa *delle due Palle* (id-duwiballi), qrib il-għajjn tal-Arcipiergu u x-Xatt, ħdejn il-Ġgant.

Iżda, bil-Bandu kollu li ħareġ, Turtora ma nstabx. Għalkemm il-Bandu kien ihedded dawk il-pieni ħorox li semmejna, ħadd ma mar igħarraf fejn Turtora kien qiegħed moħbi.

Turtora dam igħix mal-bdiewa Maltin, jaħdem fir-raba', għal dawra ta' sitt ġimgħat. Kull mita kien ifettillu kien jidħol sal-Belt biex jixtri l-ikel u xi ħwejjeġ oħra li kienu jonqsuh. Iżda fl-aħħar, waqt li kien il-Belt, ġiè magħruf minn wieħed surgent tar-Riġment tiegħu. Dan ħatfu u żammu. U Turtora reġa' ġiè mill-ġdid meħud il-Ħabs.

Mita Turtora għarraf kif kienet il-ħarba tiegħu, neħħa kull ħtija minn fuq is-suldat tal-għassa, li ma kienx jaqdi dmiru sewwa. Turtora qal, li waqt il-ħarba tiegħu x-xita kienet nieżla hekk wisq bil-qliel, li l-ebda maħluq ma kien joqgħod fiha, ħlief xi wieħed li kien jinsab f'dak li fih kien jinsab hu.

Għalkemm Turtora kien imwaħħal għall-mewt, għall-kbira ħedma li għamel biex kiseb il-ħelsien tiegħu mill-ħabs, il-Gvernatur ġietu ħniena minnu. Il-Gvernatur qal : ħadd ma jista' jiċħad, li Turtora, bil-ħila tiegħu ma kisibx ħajtu mill-ġdid; u għalhekk din għandha tibqagħlu.

Lil Turtora ħafrulu l-mewt, iżda keċċewh għal dejjem minn dawn il-Ġzejjer.

Il-biċċa ta' Turtora, ma għandniex xi ngħidu, kienet bħal ma qal il-Gvernatur. Biex Turtora kiseb ħajtu, sawwar ħarba b'għamil ta' ħila kbira wisq. Il-biċċa tiegħu turi li kellha minn għamil l-aġħsafir, kif hekk ukoll hu, b'ċajta, fisser il-ħarba tiegħu, mita wara l-bieb tal-ħabs ħażżeż: Tortora volò (il-gamiema taret).

# ŽAGHŽUGH TA' DEJJEM

Nistħajjel għadhom fuqi  
dawk ix-xmux li bisuni fit-tfulija,  
u nħoss taż-żmien is-sikka  
tħarbex fuq ġbini r-radda tax-xjuħija:

tifrex dlielha l-balluta,  
dliel sfieq u ħodor bħal ma kienu darba,  
meta tfajjel fuq ruħi  
kont għar-raba' mid-dar naħrab xi ħarba,

iżda t-tiflil tal-qoxra  
fuq zokk li jdur xi żewġt iqjiem jew tlieta,  
jgħid storja ta' xjuħija  
bħal ma kellhom fiż-żmien ommha w-nannietha :

sa fuq l-iebes taż-żonqor  
li jsewwed taħt is-silġ ta' l-Alpi, l-lima  
tgħaddi tas-snin u tħalli  
il-barxa li turik kemm hi qadima;

fuq wiċċek biss, ja Baħar,  
żagħżuġħ ta' dejjem, jgħaddu s-snin bil-mija,  
bl-eluf u bl-għaxart elef,  
u qatt ma jonqxu l-għelma tax-xjuħija :

fik il-milja tal-ħajja ;  
qalbek tħabbat bla ħeda w-sidrek magħha  
jofrogħ u jimla, u tgħoddlok  
il-mewġa fuq ix-xtut it-taħbit tagħha,

u bħal wieħed li ġarrab  
il-ħakma ta' l-imħabba, int 'l-Art ħanina  
tħaddan u tbus u tkellem,  
u l-kelma li tgħidilha, hi safja w-bnina !

Iżda meta ta' saħtekk  
joghġbok il-kotra b'xi taqliba tħisser,  
u nara 'l-sidrek jikber,  
u l-ħalel bojod fuq il-blat titkisser,

jaqbadni l-biża', u nibki  
 narak taqbad l-iġfien u tilgħab bihom,  
 bla xejn ma taħseb, kiefer!  
 fid-dmugħ ta' l-imsejknin li hemm ġo fihom.

Imma togħgobni, nħobbok,  
 ja Baħar, meta tfajjel mingħajr dnewwa,  
 tinxeħet fuq ir-ramel  
 ta' xtajta w-kollok ċajt u kollok ħlewwa

tilgħab b'werqa ta' l-alka,  
 jew b'sebgħiek tinbex xi bebbux fil-bejta,  
 u tħaxwex dik il-għanja  
 li tgħallimtha fil-bidu w-qatt ma nsejtha.

13-14 -4-33

Dun Karm

## META JKUN M'N-ALLA

Kien nhar ta' Hadd, f'xi t-tmienja-u-nofs ta' filgħodu,  
 fir-rebbiegħa; f'raħal hawn Malta, li kieku ma ridtx insemmi  
 ismu.

Żewġt itfal, miftehmin minn kemm-il-jum qabel, kienu  
 ltaqgħu biex imorru għall-għasafar flimkien. Il-kbir bejnhom  
 kellu x'erbatax-il-sena; qawwi, samrani, xagħru iswed tuta,  
 għajnejh qastnin. Kien jismu Pawlu. L-ieħor ta' xi tnax:  
 godli, qamħi, xagħru għasli w-għajnejh suwed. Isem dan  
 kien Nazju. Ma kienx ilhom wisq li għamlu ħbieb: xi ħmis-  
 tax; minn meta Pawlu kien ġieb għasfur, nofs ilbies, l-iskola;  
 u wara li xaba' jilgħab bih fil-milgħab, kien tah lil Nazju.  
 Dan ħadu d-dar, imma nsieh ffit waħidu, u kilethulu l-qattusa!

Issa Nazju kien isus wara Pawlu biex iġiblu għasfur  
 ieħor; imma dan qallu li jekk irid għasfur ieħor, kellu jmur  
 ukoll hu miegħu ifittxu flimkien fejn kien hemm il-bejtiet,  
 għax ma riedx ibati hu waħidu għall-għasafar, u mbagħad  
 tikolhom il-qattusa. Għalhekk fteħmu għal nhar il-Hadd,  
 wara l-quddies għal xi t-tmienja-u-nofs. Pawlu kien ta' kelmtu:

gie minn tarf ir-raġal, iltaqa' ma' Nazju fil-ħin u fejn ftiehemu, u kienu sejrin għalanija.

Kif kienu għaddejjin mit-triq tal-Knisja, jithadtu fuq l-għasafar, Nazju qata' l-kliem u qal: "Ara, ġejja dik!" Pawlu wkoll ħares 'il-quddiem biex jara min hi *dik*, li kienet ġejja.

Kienet tfajla ta' xi għaxar snin, la tgħid fiexna w-anqas irqiqa: liebsa nadif; f'riġleha żarbun żhibi, ileqq mera; ġrabiet żoroq, sa taħt irkubtejha, u libsa qasira ħamranija; imghoddija tinjiet-tinjiet, minn qaddha l-isfel. Wiċċha bejn tawwali u mdawwar, lewn il-warda, xofftejha ħomor u rqaq, imneherha mislut, għajnejha kbar u suwed. Xaġharha ma kienx jidher, għax imghotti minn ċulqana żgħira tlellex, li kienet iżzommha kemm-xejn f'tarfha, bil-wejda tagħha, bajda-bajda, il-lemnija; waqt li x-xellugija moħbija taħtha. Timxi sewwa ma ħares imkien għajr quddiemha, qiesha xebba.

Malli waslet ħidejhom ħarset u tbissmet ħafif; hekk ħelwa dehret dak il-ħin, li Pawlu bla ma ried, waqaf bħal milqut minn xi seher. "Isa, Vitor," qalilha Nazju, "ommi qiegħda tistenniek!" It-tfajla ħarrket rasha, egħliem ta' iwa, u baqgħet sejra.

Pawlu raġa' beda jimxi, u għal ftit tal-ħin ma tkellem xejn. Ħares l'ura, imbagħad dar bħal mibluh u qal lil sieħbu: "Din oħtok, Naz?" "Iwa", wieġeb Nazju "din oħti ż-żgħira"; u baqgħu jimxu siktin.

"Jekk meta nikber għad niżzewweġ", kien igħid bejnu u bejn ruħu Pawlu, "lil dit-tifla għad nieħu. Kemm hi sabiħa! U kemm hi għaqlija! Ġmiel u għaqal! X'jista' jingħata f'tifla aktar minn hekk?"

U ż-żewġ subien baqgħu sejrin għall-għasafar.

\* \* \*

Minn din il-laqqgħa kienu għaddew xi snin. F'daž-żmien Pawlu kien beda jduq ġmielu l-imrar tal-ħajja. Missieru kien ilu li miet qabel il-laqqgħa li semmejna fuq, w-issa ommu wkoll kienet marret għand Alla. Kellu żewġ ħutu d-dar, snin akbar minnu, tifla u tifel; imma l-waħida kienet iddur ma' kull riħ, u l-ieħor, bniedem żorr u ta' qattani. It-tnejn daru għalih, imsejken tifel, lejl u nhar igemgmulu u jgħajruh: "bla ħila". Għalhekk beda jaħseb kif idabbar rasu, għax ra li dik ma kenitx ħajja għalih.



Imbghad, meta beda l-ħarb il-kbir, Pawlu bla kliem ma' ħadd, inkiteb u siefer għal Salonka, mat-tajfa tal-Ingliži. Beda jmur u jiġi, u billi 'l ħutu kien iħokkilhom idejhom, kienu juru ruħhom li jġibuh. Il-ħarb waqaf, u bil-flus li kien għad għandu Pawlu qatagħha li jmur l-Awstralja, kif għamel tassew.

U 'l Vitor, insiha għal kollox Pawlu? Issa naraw.

\* \* \*

Issa qegħdin l-Awstralja, nisimgħu lil Oskar, żagħżuġh minn Birkirkara, u lil Pawlu, mir-raħal li kieku ma ridtx in-semmi ismu, jithaddtu bil-qiegħda fuq dikkiena fi ġnien, taħt sigra tal-lewż innawwra, għalihom weħiedhom. Oskar kien se' jarġa' għal Malta, biex jizzewweġ ix-xebba li togħġbu. Kien trabba tista' tgħid flimkien magħha, għax ommiethom kienu ġirien, bieb ma' bieb. Billi issa Oskar kellu x'erba' ħabbiet ġmielhom, qata' li jmur Malta, jizzewweġ lil Lily, jiftaħ ħanut u jgħix f'daru bis-sliema.

"U inti ma biħsibekx tgħarraqa, Pawl?" qallu Oskar meta temm taħdidtu. X'għandek xi tgħid fiha dik l-Irlandiża ta' xagħarha aħmar? Sabiħa, flus għandha, mill-għaqaqal m'hix nieqsa, għax qatt ma smajt li ħarset lejn ħadd ħliefek. Li kont jien minn bidlek, u kieku ma lhaqtx ftehemt ma' Lily, ma kontx inħalliha tiflef rasha, imsejkna tifla, bħal ma qiegħed tagħmel int."

"Mitt bniedem, mitt fehma, Osk!" wieġeb Pawlu bla ma tħarrek, minn kif kien fuq dahar id-dikkiena, iħares lejn il-ħaxix quddiemu, b'riġlejh immattrin imsallbin waħda fuq l-oħra, u idejh marbutin fuq sidru, u hekk baqa'. "Ighidu li min jitlaqqam darba bil-ġidri ma jimrad qatt bih; u jien, fija, dik il-ħaġa li jgħidulha mħabba, sfatli bħall-ġidri. Meta kelli x'erbatax-il-sena rajt naqra ta' tifla (rajtha biss, ifhimni); kienet hekk sabiħa... hekk ħelwa... hekk... ma nafx kif nibda ngħidlek, li saħħritni bir-ruħ u l-ġisem. Minn dak inhar sa issa, anqas jekk nara l-isbaħ bint is-slaten ma ċcaqlaqni..... għedtlek, bħall-ġidri: tlaqqamt darba, tbarrejt għal dejjem."

"U dan kollu għax rajtha darba biss, Pawl?"

"Darba waħda biss rajtha tassew, konna sejrin naqbd u l-għasafar ħuha w-jiena; imma kemm drabi rajtha bil-ħjiel, Alla waħdu jaf; hawn ukoll tidhirli, l-aktar meta jiġi xi nhar riżqu ħażin; imma iżjed meta kont Salonka. Wara nhar xogħol

fil-bard, bil-borra niezla fuqna, konna mmorru nistrieħu fuq naqra ta' mitraħ, fuq sodda tal-għuda baxxa. Ilma jqattar fuqna; ilma għaddej minn taħtna. Qabel ma għajni tmur bija, kont nistħajjel naraha ġejja min-naħa tal-knisja tar-raħal, miexja qajl-qajl, ma thares lejn liadd, b'dawk t-tinjiet tal-libsa ħamraniya jinfethu u jingħalqu fuq irkubtejha mal-mixi: wiċċha bejn imdawwar u tawwali, lewn il-warda ta' Mejju; għajnejha jiddu. Tasa .... thares lejja, titbissew u tibqa' sejra...

"Aħh!" qal Oskar, u rema s-sigarrett bil-herra, għax billi kien iħares mistagħġeb lejn Pawlu, insieh imqabbad bejn subgħajh, u ħaraqhomlu. Bell tarf il-maktur bir-riq, għorok subgħajh, u qal: "U għax ma tiżzewwiġhiex Pawl?"

"Hm! Hemm għadha tistennieni! Sa' l lum ilha li żżewwġet! Tifla sabiħa, bint il-għaqal, min jaf kemm ilha li żżewwġet. Għax ma żżewwiġhiex, kien messek għiedti."

"Iwa, tajjeb: għax ma żżewwiġhiex?"

"Għal żewġ ħwejjeg, Osk; u dawn iż-żewġ ħwejjeg, jit-waħħdu f'ħaġa waħda. L-ewwel, għax jien għażli ħażin. It-tieni, għax dit-tifla nħobbha tas-sewwa. U dawn iż-żewġ ħwejjeg jingħaqdu f'waħda: għax ma rridhiex tbat. Kieku ħadtha jien, għażli ħażin kif inhu, kien ikollha tbat miegħi; imma min tħobbu ma tridux ibati; u għalhekk ma ħadthiex, biex ma nġagħlihiex tbat.... Ħalli hekk aħjar, jien inbati waħdi, u hi.... tithenna, imqar ma' raġ...." *Raġel iħħor*, kien sa' jgħid, imma żamm il-kelma u bħal kien se' jolfoq.

\* \* \*

Għaddew xi snin oħra. Issa ninsabu Malta, ġewwa dar fir-raħal li ma ridtx insemmi ismu. Mara xiħa, kobba fuq sodda, u Pawlu bil-qiegħda fuq sigġu ħdejha. Hu kien issa qorob l-erbghin, u ġiè Malta nġabar ma' għammtu, xebba xiħa. Minn *dawk* kien ġieb xi ħaġa wkoll, u issa kien qabad jaħdem fil-maġħmel tal-ħarir, in-naħa tas-Sindjāna, naħseb taf fejn. Filgħaxija kien jiġi kull jum jorqod id-dar.

"Int għidit *Użarju* Pawl?" qaltu għammtu wara sikta twajla. "Iwa, għiedtu," wieġeb Pawlu. "Jien ukoll," temmet għammtu *Żeż*. "Kont il-Knisja, ġiet Anni tax-Xejxu, qalti: Tridx ingħidu l-*Użarju* fl-imkien, *Żeż*? Għidtilha: Iwa; u għidnih".

Mita Żeżi semmjet ix-Xejxu, Pawlu bħal inħasad. In-baħħad wara ftit li x-xiħa siktet Pawlu qal: "Lil tax-Xejxu naħom. Naf is-subien, u naf ukoll waħida mill-bniet: Vitor. Kienet naqra ta' tifla: ilu dan!. Min jaf s'issa kemm ilha li żżewwġet!

"Lê!" wieġet għammtu Żeżi, ittawwal l-e biex turih kemm li qal hu kien bġhid mis-sewwa. "Lê! Waħida biss iż-żewwġet mill-bniet, u daqs kemm qalulha ħutha. M'għandhomx ħsieb iż-żwieġ, imsieken. Kemm huma tfal tajba! 'Qas hawn bħalhom ir-raħal."

Minn dan kollu Pawlu ma fehemx ħilief il-"Le", għax rasu bdiet ittextex u qalbu tħabbat qawwi, u ħaseb li se' jħossu ħażin. Mita ġie f'tiegħu raġa' tenna, biex jara kienx sama' sewwa: "Ma nafx għala ma żżewwġux, daqs kemm huma nies sewwa". "Għax ma ridux", reġġiet għammtu "ma baħħitux ftit joħtuhom". Is-subien kien se' jkollhom xi jgħidu mħabba f'Vitor, xi sena ilu. Riedha Dovik tal-Qares, u ħuha l-kbir bħal wegħdħielu, għax ħbieb miegħu ħobż u sikkina: u Dovik 'qas fiħ xi tgħid. Mita qalulha, b'xejn ma riedet tisma' Xi ċċaqlaq, l-iġbla? U Nazju kien iżomm magħħa, u għal ftit ma kellux xi jgħid ma' ħuh il-kbir fuq hekk. Sa kien sejjer jeħodha u jikri għalihom it-tnejn weħedhom. Titkellimx int, taf, għax barra ħadd ma jaf xejn. Lili qaltli oħthom Anni, għax tafda miegħi".

Jekk Pawlu raqadx tajjeb dak il-lejl, tista' tobsor inti, Anqas għalaq għajnejħ! Igħejja fuq ġenb, jinqaleb fuq l-ieħor. u jaħseb: jistħajjel u jaħseb. Stħajlu jibgħat joħtob lil Vitor. Tgħid iwa. Iniedu. Itejjġu. Joqogħdu fid-dar ma' għammtu. Jiġi kull-jum mix-xoġħol, u jsibha d-dar tistennieh. Igħidilha fuq kull ma' għadda minn għalih fis-safar, l-iżjed fuq il-bniet li kienu jistaduh, u hu ma riedx jaf bihom, imħabba fiha. Dan u mitt ħaġ'oħra. Għal xi t-tlieta ta' filgħodu beda jħoss xi wegħħa f'rasu; il-ħisbijiet bdew jitbiddu weħedhom. Fl-aħħar għajnu marret biħ u raqad sa s-sebħ.

\* \* \*

Hawn jeħtieġli nqassar fejn kont nixtieq intawwal. Pawlu kien fetaħ qalbu ma' għammtu, u din marret ħi nfisha toħtoblu 'lVitor. Ħwejjeg tal-għaġeb! Vitor mill-ewwel qalet "iwa", donnha kienet tistennieh! Issa naf ukoll għaliex, imma ma

ngħidx, biex inqassar kemm nista'. Pawlu mita sama' l-għamtu, ma satax jemmen lil widnejh; bil-ferħ kien se' jimrad, għax ma kellu qalb ebda ikel iżjed għal xi ġimagħtejn.

Għagħglu nedew, u Vitor riedet imorru jtejjgu l-Mellieħa, fil Għar tal-Madonna, u hekk għamlu. Nies kien hemm qajla: il-graba u x'erba' ħbieb tal-qalb. Għamlu kollox sewwa u bla tlellix. Filgħaxija ġew ir-raħal u marru d-dar.

Wara li tħaddtu ftit ma' Żezi, għammet Pawlu, dahlu l-"Maqdes" tagħhom, kif kien isemmi Pawlu d-dar tar-rqad. U tassew, kienet qiesha Knisja, daqs kemm kien fiha xbihat ta' qaddisin. Malli dahlu, Pawlu mejjel il-bieb, qabad lil Vitor minn driegħha, u .. aqta'? Qegħda għar-rkobbtejha miegħu quddiem salib sabiħ, kbir, bi Kristu msallab fuqu. "Niżzu ħajr l'Alla, Vitor, għall-ħniena kbira li għamel magħna!" qalilha. Raddew is-salib u bdew jitolbu.

Inbagħad qamu, u Pawlu ħadha u qegħdha bilqegħda ħdejh fuq is-sufan. B'idu l-Ieminija ħa' idha x-xellugija; u driegħu qegħdu madwar għionqha.... "X'jidhirlek, Vitor?" qalilha, għajnejh f'għajnejha. "Issa mela, aħna għal flimkien! Flimkien, fil-kotra tad-dwejjaq, u fil-ftit tal-hena li fiha l-ħajja! Inwieżnu s-salib ta' xulxin: jekk naqa' jien tqajjimni inti, jekk taqa' inti, inqajjemek jien; hekk, it-triq kollha sal-Golgotha; il-ħajja kollha sal-mewt! Ħaġa tal-għaġeb! Daqs kemm kont f'tigrib jiena... daqs kemm għadda minn għalija, u dejjem ħriġt bis-sliema! U int ukoll... daqs kemm riduk, u qatt ma ridt tiżzewweg! Min kellu jgħidilna, li wara dawn is-snin kollha, wara dan it-taħbit kollu, kellna fl-aħħar niltaqgħu flimkien?... Ara, mita jkun mn-Alla!

# TAGHLIM GHAT-TFAL

DWAR IL-KWIEKEB LI JISTGĦU JIDHRU FIS-SAQAF  
TAS-SEMA MILL-GŻEJJER TA' MALTA

(*Miktub mir-Rev. C. L. DESSOULLAVY, Ph.D.*)

## 1. MUFTIEH TAX-XBIHAT TAL-IMHALEL TAL-KWIEKEB (1)

Fid-disinn tagħna hemm miġburin biss dawk il-kwiekeb li huma weqfin jew fissi. Ix-xbihat tagħna huma kollha in-numrati u jinqasmu f'gabra ta' tliet qatgħat. Mill-1 sal-21 jinsabu dawk ix-xbihat ta' għanqud kwiekeb li jagħmlu mill-kwiekeb tan-naħa tat-tramuntana ġewwa l-moġħdija tax-xemx jew Zodijaku. Ix-xbihat mit-22 sat-33 huma t-tnax-il-xbieha li jiformaw il-ħolqa jew dawra taz-Zodijaku jew Triq ix-Xemx. Fl-aħħarnett mill-34 sas-46 hemm dawk ix-xbihat li jinsabu bejn il-ħolqa li semmejna u d-dawra ta' barra lejn ix-xefaġ. In-naħa tat-tarf nett ta' xi wħud minn dawn ix-xbihat taħbat wisq il-bogħod lejn Nofs-in-Nhar biex tista' tidher mill-Gzejjer ta' Malta.

Il-ħolqa taz-Zodijaku għandha tnax-il-dar, borg jew stazzjon (2). Din il-ħolqa hija l-moġħdija tal-Qamar, tal-Hamest ikwiekeb miexja jew pjaneti u ta' l-istess Xemx (Triq ix-Xemx). Izda billi d-dawl tax-xemx bin-nhar jitfi l-kwiekeb, aħna ma nistgħux naraw hliet mas-sebħ u għal filgħaxija f'liema minn dawn it-tnax-il-dar ix-xemx titla' u tinżel, u dan jiġri kull xahar f'waħda minn dawn id-djar, f'dik tal-Ħut, f'dik tal-Kibx u hekk f'ta' l-oħrajn.

(1) Il-kelma *mħalla*, barra milli tfisser dik il-biċċa għodda tal-qasab li iġġorr (tholl u għalhekk, *imħalla*) l-imraden għall-imgħażel, tfisser ukoll *għanqud* jew *gabra kwiekeb* jew *kostellazzjoni* (Ara Vassalli u Falzon). Hemm min irid iġħid illi qiegħda biex tfisser *waħda* mill-*kostellazzjoni-ġiet* li għandha s-sura ta' *mħalla*, fosthom Caruana, li kif jifhem, tfisser dik il gabra kwiekeb fil-kostellazzjoni tal-*Fart* (*Tawru*) magħrufa mill-astronomi bl-isem ta' Plejjadi. Izda għall-Plejjadi hemm l-isem malti ta' *Trajja*. (Falzon u Caruana). Bil-għarbi *maħall*, *maħallât* tfisser fost hwejjeġ oħra: *lok fejn in-nies tieqaf biex tgħammar, gemgħa jew gabra ta' nies jew razza ta' nies* (Hava). Aħna dehrilna għalhekk li kellna l-jedd kollu ninqudew b'dil-kelma biex infissru *kull gabra* jew *għanqud kwiekeb*.

(2) "Skond il-fehma taż-żminijiet l-imgħoddija, ix-Xemx iddur ma' dwar l-Art; u hija u ddur, tgħaddi jew tidħol fi tnax-il-dar; kull waħda minn dawn (li hi magħmula minn bosta kwiekeb) tawha l-isem ta' xi haġa haġja (*animal, bniedem* ecc.). Għalhekk it-tnax-il-dar semmewhom *tal-Hajjin* u dawk il-kwiekeb: "*il-Hajjin*", bil-Grieg *Zodiacoi*, kelma li għad-diet fl-ilsna ta' l-Ewropa.

Dawn u x-xhur donnhom huma haġa waħda. F' Awissu, ix-Xemx kienet tgħaddi għand il-*Ljun* u tilhak għand il-*Mara* jew ix-*Xebba*.....

PATRI MAGRI. "X'għid il Malti" etc. (1925) pag. 54. Malta. Stamperija tas-Salesjani.

Dawk li jidhru dejjem huma dawk il-qtajja' ta' kwiekeb li huma miġburin madwar il-kewkba Polari magħrufa bl-isem ta' "Kewkbet is-Safar" (I. A). L-oħrajn jidhru biss mita jmisshom ma' tul id-dawra li taġġmel id-dinja madwar ix-xemx. Dawk li jaħbtu ġewwa l-ħolqa bejn l-ispazju taċ-ċirku immarkat 0 u 90 ikunu jistgħu jidhru madwar id-9 ta' bil-lejl f'Diċembru, dawk li jaħbtu bejn l-ispazju 90 u 180 ta' ġewwa l-ħolqa jkunu jidhru madwar id-9 ta' bil-lejl f'Marzu, dawk li huma bejn l-ispazju 180 u 270 ikunu jidhru mad-9 ta' bil-lejl f'Ġunju, u dawk li jaħbtu bejn l-ispazju 270 u 0 mad-9 ta' bil-lejl f'Settembru.

F'kull waħda mix-xbihat li jidhru fl-istampa, il-kwiekeb huma immarkati b'ittri skond it-taqsim tal-Alfabet Grieg. Dawk tal-ittra A (alpha) huma l-kbar nett, dawk tal-ittra B (beta) il-kbar wara dawn ta' l-ewwel, dawk tal-ittra G (gamma) il-kbar wara dawk tal-B u hekk għall-bqija. F'din l-istampa hemm immarkati biss b'ittri dawk il-kwiekeb li fuqhom irridu nitkellmu. Dawk iż-żewġ kwiekeb, imsejġin il-"Werrejja" (2BA) fi spallejn l-Orsa (1 A) Majjiura jew Debb il-Kbir juru t-triq ta' Kewkbet is-Safar, fil-ponta ta' denb l-Orsa Minuri. 2 D A turi l-moġħdija għal kewkbet il-Botbot 13 A. Fix-xitwa t-tripied magħmul mill-kewkba 35 A, miż-żewġ kwiekeb 38 A (Kewkbet il-Kelb) u minn dik fi 39 A ikun jidher sewwa. Fl-aħħar tar-rebbiegħa l-qaws immarkat 2 D Z H f'denb l-Orsa Majjiura jissokta jdur mad-driegħ u mal-ġenb tax-xbieha 6E M u jibqa' nieżel sa 27A. Fil-ħarifa l-erba' kantunieri kbar magħmulin mir-ras tax-Xebba bil-ktajjen f'idejha u mit-tliet kwiekeb immarkati bl-ittri G A B fix-xbieha 19 taż-Żiemel bil-ġewnah ikunu jidhru sewwa ma' tul is-sena fi ljieli ta' sema ċar. Dawk li jkunu għadhom jitgħallmu jsibu l-kwiekeb għandhom għajnnuna kbira minn dak il-faxx abjad ta' kwiekeb magħruf bl-isem tat-Triq ta' Sant'Anna jew ta' San Ġakbu, bħal serbut ta' għabra trab li jaqsam saqaf is-smewwiet. Fl-ilsna tad-dinja hi msejġha b'bosta laq-mijiet, fosthom b'dak tat-Triq tal-Halib (mill-Grieg: *gala*, halib), b'dak ta' Baħar in-Nar, ta' Omm is-Sema, ta' Triq l-Erwieħ, ta' Triq it-Tiben, jew b'dak tal-Miġra. L-Insara tal-Lvant isejġulha s-Sellum ta' Ġakob (Sellum Jagħqub). Din tibda minn bejn ix-xbieha tal-Kelb il-Kbir (38) u l-Ġifen (40), tgħaddi min-nofs il-lenbuba tax-xbieha 35, bejn it-23 u l-24, minn fuq it-13 u l-fuqani tat-12, tgħatti kollha kemm hi l-11 (ix-xbieha tax-Xbejba bil-qieghda), ir-ras tax-xbieha (Kepheus) immarkata 5, u mita tasal fuq il-10 tinqasam f'żewġ fergħat, il-fergħa l-waħda tmur fuq is-17 lejn il-Qawwâs (30) u l-oħra tibqa' sejra lejn denb il-Għakreb. (29)

## 2. XBIHAT ĠEWWA L-HOLQA TA' TRIQET IX-XEMX

1. L-ewwel waħda magħmula minn seba' kwiekeb, erbgħa minnhom isawru l-ġisem u t-tlieta l-oħra (it-tliet *Ibniet*) isawru d-denb. Hija magħrufa bl-isem ta' l'*Orsa Minuri* jew aħjar *Debb iż-Żgħir*. Hija msejja wkoll il-*Moħriet iż-Żgħir* jew il-*Tebut iż-Żgħir* bit-tliet *Bekkejja* jew *Bniet warajh* (*Aqra fin-numru 2* hawn isfel). Billi d-denb huwa kbir ħafna kienu xebbħuh lil denb il-kelb, bil-Grieg *Kynos-ura*, minn fejn tnisslet il-kelma taljana *Cinosura* u l-Ingliża *Cynosure*, li tiftiehem għall-Polu, kif ukoll għal kull ċentru ta' l-art li jiġbed lejha. Billi bil-Grieg il-kelma *Ors* jew *Debb* hija *Arktos*, l-inħawi ta' madwar l-*Ors* jew *Debb* jissejju *Artiku*. Lil dawn is-seba' kwiekeb il-Latini sejhulhom is-Seba' *Derriesa* jaħdmu dejjem u mingħajr ma jaqtgħu qatt madwar il-Polu, minnhom imlaqqmin *Septem Triones* minn fejn nibtet u beqgħet il-kelma *Settentrione* li tisser it-Tramuntana, fejn dejjem jidhru dawn is-seba' kwiekeb.

A. **Alkuccabah** (1) (milli jidher għal *mara riekda*. Bil-malti: *ir-Rikkieba*). Din hija *Kewkbat* is-Safar fit-tarf ta' denb id-*Debb iż-Żgħir* u li taħbat fin-nofs sewwa tal-*ħolqa tax-xefaq* għan-naħa ta' *Nofs-in-Nhar*.


B. **Kochab** (bil-malti *Kewkba*). Din il-*kewkba*, kif jin-għad, kienet dari sservi biex turi l-Polu. Il-*kwiekeb* l-oħra f'din ix-xbieha tan-numru 1. m'għandhomx isem.

2. Sebgha kwiekeb imqassmin fuq l-istess xeħta tax-xbieha ta' qabel iżda fuq qisien wisq akbar. Din hi msejja l-*Orsa Majjiura* (bil-għarbi *Dubb l-akbar*), il-*Moħriet* il-*Kbir* u l-*Bniet* tat-*Tebut* il-*Kbir* (bil-għarbi: *Benât nagħx il-kubra*). Fil-ħrafata t-tebut huwa dak ta' *Lazzru* u l-*Bniet huma Marta, Marija* u l-*qaddejja*.

A. **Dubhe** (bil-għarbi: *Dubb*, ors, l-isem tax-xbieha kolha) kif ukoll **Dahr**, bil-malti, *dahar*. Għalhekk il-*kewkba* A turi d-dahar ta' l-*Orsa Majjiura*.

---

(1) Dan l-isem u oħrajn immsemmin f'din il-lista skond in-*numru* u l-*ittri* ta' kull imħalla jew kostellazzjoni, huma meħudin minn fuq l-atlasijiet tal-*kwiekeb*, globijiet cbar, listi tal-*kwiekeb* u trattati ta' l-astronomija, iżda l-kitba, minn wieħed għal ieħor, tilbiddel. Il-Germaniżi, ngħidu aħna, jiktbu *Benetnash*, *Benetnasch*, *Sharatan*, *Scharatan* ecc; flok *Al Gidejn* jiktbu *Al Schidein*, flok *Denebalgedi*, jiktbu *Denebalschedi*, flok *Alginubi*, *Alschenubi*, *Algejba*, *Alscheiba*, flok *Gebban*, jiktbu *Schebban*, ecc. Il-Francizi, mill-banda l-oħra, jbiddu wkoll il-kitba ta' xi ismijiet. Il-kitba li tidher f'dawn l-ismijiet hija dik li nsibuha fi-Atlasijiet Ingliżi u Amerikani.



**TAGRIFA.** F'din l-Istampa mxejna skond it-taqsim ta' l-Alfabet Grieg, kif jinsab użat minn kulhadd fl-Astronomija, għalkemm bil-ħażż ta' ittri Romani. L-ittri u n-numri għamiltoniehom iharsu ġenb wiehed għall-heffa ta' minn jaqra u iqabbel. Id-Dawra tal-Polu (tad-Debb il-Kbir u d-Debb iż-Żghir) apposta mahżuża li kemm xejn tidher, fil-waqt illi z-Zodijaku jew Triq ix-Xemx hija mahżuża b'dawra li tirkaċċa. Ix-xbihat huma mqassmin fuq dawk ta' l-Almagest, u l-immarkar ta' l-ittri fuq dak li ilu jslr minn żmien Beyer. L-iktar li hadna minn fuq il-mappi kbar ta' Bode. M'hemm x għalfejn inghiduh, il-kwiekeb u x-xbihat huma mahżużin fuq-fuq sabiex il-qarrej iqabbel fuqhom għal dawk li huma ismijiet tal-kwiekeb u xejn ma għandu wiehed jahseb li huma magħmulin b'dik ir-reqqa li titlob ix-xienza.

A: alpha. B: beta. G: gamma

F: theta. I: iota. K: kappa  
 L: lambda (M) N: nu (S) O: omicron (S) P: pi (S) Q: rho (S) R: sigma (S) T: tau (S) U: upsilon (S) V: phi (S) W: chi (S) X: xi (S) Y: psi (S) Z: zeta (S)



**B. Merak.** Bil-għarbi, *merāq*, ġenbejn, wirk.

**G. Pahchd.** Bil-għarbi, *fahd*, koxxa.

**D. Megrez.** Bil-għarbi, in-naħa ta' fejn id-denb hu "imħawwel", tixbeħ lill-kelma maltija *għarras*, ixxettel, tħawwel mill-ġdid.

**Z. Mizar.** Dan l-isem jidher biċ-ċar li hu mogħti ħażin f'lok isem ieħor, il-għaliex fil-għarbi din il-kelma tisser *ħziem*, *terħa* u għandha mill-kelma maltija *liżar*. Qrib din il-kewkba hemm kewkba oħra ċkejtna għall-aħħar u magħrufa biżżejjed u daqshekk irqiqa illi biha n-nies iġġarrab il-vista tal-għajnejn. Isejthulha l-*Ĥabiba* u s-*Sieħba*, jew il-*Huri* minn fejn tnisslet il-kelma **Alcor**. Izda fil-Lvant hija msejtna **as-Suha** (il-maqbuża jew imbarrija) ta' l-istess nisel tal-kelma maltija *Seħwa*. Hemm bosta qwiell godma msenslin ma' din il-kewkba ċ-ċkejtna, fosthom dan: Huwa jista' jilmaħ lill-Huri u ma jistax jilmaħ il-qamar.

**H. AlCajd.** Jiġifieri l-*Qajd* jew Rajjes jew *Ĥākem* li jmxxi driegħ il-moħriet, kewkba fit-tarf ta' denb id-Debb il-Kkir jew Orsa Majjiura jew fit-tarf ta' driegħ il-Moħriet. Ukoll **Benetnash**, illi huwa l-isem tax-xbieha kollha, bil-malti *Bniet tat-Tebut* (mexijin mat-tebut jew madwaru).

**I. Talitha, Alcafat, Althalethat.** Kewkbiet fis-sieq ix-xellugija ta' quddiem.

**L. Alcafat, Altaniat** eċċ. Żewġ kewkeb bejn ir-riglejn tad-Debb.

**N. Alula, Alcafat, Alvala.** Kwiekeb f'tarf is-sieq tal-koxxa ta' wara. Dlonk jidher fil-malti kif l-isem għarbi ta' dawn il-kwiekeb huwa ftit u xejn imħassar fil-pronunzja. Kull pass jissejtna *qafza*, qabza. N fis-sieq ta' wara hija l-ewwel qabza, *L* hija t-tieni qabza, u l-l ta' quddiem hija t-tielet qabza. Il-kewkba fuq xi mappi tissejtna **Phikrah**. L-isem, kif jidher, inqara ħażin u nkiteb ħażin, għaliex meħud minn fuq il-kitba Kufika fejn billi l-ittri mħumiex immarkati bin-niktiet, l-ittri Q-f-ż, mingħajr in-niktiet jistgħu jinqraw sew mod kemm ieħor.

**3.** Dil l-imħalla tissejtna ix-*Xagħar ta' Berenice*. L-ismijiet *Berenice* u *Veronica* huma kelmiet foloz imnislin mill-pronunzja ħażina tal-kelma Griega: *Pherenike*, il-Baxxar tar-Rebħa. In-nies tal-Lvant isejthulha: it-Troffa tax-Xagħar, bil-għarbi: *ad-Dafira* u bil-malti: id-Dafra tax-Xagħar. Isem-muha wkoll: *il-Ĥziem* (bil-għarbi: *al-Ĥażma*). Din l-imħalla ma fihix kwiekeb ta' importanza.

4. Id-Dragun, bil-għarbi : *at-Tinnîn* jew *at-Tughbân*.  
L-ismijiet ta' xi kwiekeb f'din l-imħalla huma dawn :—

A. **Thuban**, isem il-kostellazzjoni kollha mogħti lil waħda mill-kwiekeb tagħha.

G. **Rastaban**. (Ras it-tubgħan), imsejħa wkoll **Etanin**, **Ettanin**, illi hu wkoll isem l-imħalla.

M. **Errakis**. Din il-kewba ċkejknha fil-ponta ta' Isien id-Dragun hija *z-Zeffiena* jew *Qabbiezu*.

5. **Kepheus**. (1) Dlonk imlaqqam fil-Lvant bl-isem ta' *Ragħaj*. Iktarx bil-kuruna jew mitra f'rasu u magħdud bħala Sultan tas-Smewwiet billi jgagħal id-dinja d'dur bl-irfis ta' siequ l-leminija fuq riġel id-Debb iż-Żgħir. F'din l-imħalla ta' min isemmi dawn il-kwiekeb :—

A. **Alderamin**, **Alderaimin** (bil-malti: id-Driegħ il-Lemin). Il-kelma għarbija *dirāgh* ma tfissirx biss *driegħ*, iżda wkoll il-*Kejl ta' driegħ* (tmintax il-pulzier tul) u billi fuq il-globi din il-kelma nkitbet bejn il-kwiekeb, id-distanza ta' bejniethom gāgħlet lill-kopisti jaħsbu f'ċertu numru ta' "dirgħajn" li ma kienu jeżistu b'xejn.

B. **Alphirk**. Din il-kewkba taħbat qrib il-ħżiem, u għal-hekk, jekk dan l-isem qiegħed biex ifisser il-kelma ordinarja *ferq tax-xagħar*, naħseb li din il-kewkba mhix qiegħda flokha.

G. **Errai** (bil-malti: *ir-ragħaj*). Dan l-isem hu mogħti għal din il-kewkba li tidher fuq l-irkoppa tar-Ragħaj, għalkemm huwa sew sew l-isem tax-xbieha kollha. Bejn ir-riġlejn ta' Kepheus fuq il-mappi kbar hemm kewkba jisimha *Kelb ir-Ragħaj* u krib il-Polu, qatgħa kwiekeb imsemmija **ElAgnam**, li twieġeb għall-kelma maltija *għanem* li tfisser : *merħla*.

6. **Bootes**. (Bil-għarbi: il-*Baqqâr*, min jira' l-baqar). Sura ta' raġel bil-għasa f'idu l-limenija. Dan l-isem fil-bikri nett ġiè moqri hażin : *boetes*, bil-għarbi *għawwa* tal-istess nisel mill-għerq malti : *għewa*, li jfisser *wieħed li jinbaħ*, *iwerraq* jew *igħajjat*. Din ix-xbieha ġiet ukoll imsemmija : *Sajjāh*, bil-malti : *is-sejjiċh* jew *min isejjaħ*, kif ukoll il-*Hâres tas-Sema*. Din l-imħalla fiha dawn il-kwiekeb :—

(1) F'waħda mill-kostellazzjonijiet qodma li tinsab fuq frontispizju ta' ktieb qadim tal-mużew ta' Londra (*Harleyan Collection*), iktarx tas-seklu 1400, hemm il-kostellazzjonijiet tal-ġenb tat-Tramontana, iżda l-iktar li tolqtok hija dik ta' l-imħalla ta' *Cephens* pingut bħala Ragħaj f'nofs il-merħla b'żewġt iklieb tal-għassa, u dik ix-xbieha l-oħra flok id-Debb iż-żgħir. Hemm ix-xbieha tat-*Tlitt Ibniet* għeriewen, kull waħda b'kewkba flok il-werka tat-tin, u t-Tebut jew katalett li miḡnu jidher Lazzru kollu dbabar iqum mill-kebbha ta' ġol-lizar. Dan id-disinn juri t-tniissil tal-idejjiet tal-Lvant għal dik li huma xbiħat tal-kostellazzjonijiet ftit u xejn imbegħdin minn dawk tal-Griegi u tal-Punent,

A. Imsemmija *Arcturus*, għassies tad-Debb jew Ors, iżda fuq xi mappi għandha l-isem ta' **Aramech**, bil-għarbi: *Ar-ramih*, il-lanċier armat bil-lanza. Hija kewkba kbira safra.

B. **Nekkar**. Għalkemm tidher li għandha mill-kelma maltija: *naqqâr, min inaqqar, itaffer*, mhix ħaġ'ohra ħilief il-kelma: *baqqâr*, isem ix-xbieha kollha u giet miktuba ħażin billi l-ewwel ittra Kufika **B**, bla ebda għelm ta' nikta, inqrat N.

E. **Izar, Miżar** eċċ. huwa isem li jwieġeb għal kelma *liżar* maltija bit-tifsira ta' *ħżiem*, biċċa li tgħatti u ddrur mal-gejnbejn.

H. **Muphrid**, bil-malti, *mifrud*, wieħed li qiegħed maqtuġħ jew magħżul mill-oħrajn. Kewkba mifruda mill-oħrajn. Għandha wkoll l-isem ta' Sieq, maħżuża **Saak**.

7. *Il-Ktîl tat-Tramuntana* msejġha wkoll il-*Qasgħa tal-imsieken* jew *biegja tal-fqar* jew il-*Kies tad-Derwix*.

A. **Malphelcarre**. **Malph** tista' tkun il-kelma għarbija *millaf*, dawra, ċirku ta' kuruna tar-rand, minn verb li jaqbel mal-malti: *leff, kebbeb*, eċċ.

B **Musaken**, miktuba ħażin u qiegħda flok il-kelma għarbija: *masàkin*, bil-malti, *imsieken* li qiegħda bħala waħda mill-kelmiet ta' ismijiet ix-xbieha.

8. Herakles, alla Grieg li, kif jaħsbu, hu l-istess *melqart* tal-Feniċi. Għandu wkoll l-isem ta' *raġel għar-rkubbtejh* (bil-lenbuba jew debbus f'idu l-waħda u siequ ta' guddiem fuq ras id-Dragn Tinnin), illi fil-għarbi jwieġeb għall-kelma *al-ġathi* jew għall-kelma spanjola *Imale, al-ġiethi*.

A. **Ras AlGethi, Ras ir-raġel għar-rkobbtejh**.

K. **Marfic**. Bil-għarbi, *mirfaq*, li jfisser minkeb. Fil-lenbuba mtallgħa l-fuq hemm kewkba żgħira, *imsejġha Ca-jam*, forsi twieġeb għall-kelma maltija: *imqajjem*.

(*Jissokta*)

A. C.

# IL-WARDA TA' MEJJU

Qabel ma nasal fidejk inħoss ir-riħa  
ġejja mal-fewġa w-dlonk tiżdied fil-ħlewwa,  
għax il-ward kollu tisboq int fil-fwiħa

Inti l-warda ta' Mejju ħamraniġa,  
imħarsa b'għiaqal kbir mill-ħajt-il-ġewwa  
tal-ġnien, ma' nżul ix-xemx bl-ilma msoqqija.

\*

Kullħadd ifaħħrek; minn kullħadd maħbuba:  
ma tmurx fi knisja jew ġo dar ferħana  
li ma ssibx lilek fuq artal minsuba.

Qalb in-niket u l-biki ta' di' l-ħajja.  
ma jinsabx leħien sġur, ma jinsabx għana  
oħla minn tiegħek, tkun xi tkun il-ġrajja.

\*

Iġbor, irżina, l-weraq : il-lejl daħal :  
ma' tluġħ ix-xemx tarġa' mill-ġdid miftuħa,  
timla bi fwiħtek l-ajru bnin tar-raħal,  
fwiħtek minn oħra qatt u qatt mirbuħa.

Mons. Gauci

# MIKIEL ANTON VASSALLI

*Jorbot ma' l-Għadd ta' qabel pag. 25*

Wara sew sew xi xahar u ftit granet li l-Francizi kienu daħlu u ħadu l-Gżejjer ta' Malta, Malta tbiddlet bħan-nhar mil-lejl. Tibdil ta' ismijiet fl-ibliet li ġew imqassmin f'żewġ distretti, tibdil fl-ismijiet tat-triqat tal-Belt, imsejnin b'isem franciż, Gvern Militari taħt il-General tal-Armata bħala Kap taż-żewġ Gżejjer u Gvern Ċivili taħt it-tregija tal-Kummissarju tal-Gvern, b'Kummissjoni u Muniċipalitajiet biex imexxu l-amministrazzjoni Ċivili tal-pajjiż. Taqsim ta' Rħula f'4 distretti bil-Muniċipju u l-Imħallef tal-Paċi tagħhom. Dawn aktarx kienu jingħażlu minn fost l-aħjar nies tal-kotra tal-maltin. Flok dak il-lbies ta' Kavalieri bis-salib abjad fuq il-mantar iswed, fit-triqat ta' Malta, ma kontx tara ħlief ilbies iswed bil-faxex tas-satin tat-tliet kuluri bi frenża tad-deheb fit-tarf marbuta madwar il-ġnub, firjoli suwed tal-ħarir bir-rivolta roża madwar il-ġhonq sal-irkubbtejn. Kpiepel tal-pannu suwed miftuħin u merfugħin minn ġenb wieħed b'kuk-karda mwaħħla u bi tliet rixiet: bajda, ħamra u kaħla. Uċuh ġodda jleqqu bid-dija tal-Libertà mħallta ma' l-uċuh tal-pajjiż li donnhom għadhom kif qamu minn raqda ta' lejl li għal mument nessa l-waħx u l-biża' taż-żmenijiet. Twaqqfet il-milizzja b'nies minn 17 sa 50 sena. Żgħażaġħ maltin ingħażlu bħala kadetti tal-marina biex jitgħallmu s-sengħa tal-baħar għal bdoti. Twettaq ir-riġment qadim tal-Kaċċaturi b'fizzjali maltin u b'hekk inħaseb biex fl-14 ta' Lulju l-Francizi flimkien mal-Maltin tagħmel il-Festa ta' l-Arblu tal-Libertà jew tar-Repubblika. Il-poplu kien għadu mriegħed, stordut u mkexkex u kull bxara bħal din magħha kien ikollha x-xniegħa li se' jkun hemm frattarijiet, sokor, serq, fastidju linnisa u ħafna disordnijiet oħra. Izda bħalma jġri dlonk, il-Gvern Franciż waqa' fuq il-kappillani u dawn nedew u fissru li dik kienet għors ta' ferħ u hena għall-poplu u biex il-poplu jieħu sehem fih bħala sinjal ta' dak il-Helsien li ġie mogħti bil-ħakma l-ġdida tar-Repubblika Franciża lill-maltin. Għal din il-laqgħa għalenija ta' ferħ fejn il-kbarat tħalltet maż-żgħar, u l-għonja mal-foqra u n-Nobbli maltin ġew jaharqu f'riġlejn l-Arblu tal-Libertà d-diplomi mogħtijin lilhom mill-Kavalieri li fihom ħallew urajhom ix-xbieha tas-saltna kiefra tagħhom li kienet firdet il-Gvern mill-Poplu u nisslet il-mibegħda għal xulxin, għal din il-laqgħa għalenija ta' ferħ kbir saru tigrijiet ta' bhejjem, inqrat Proklama u saru taħditiet bil-franciż lill-poplu: taħdita mill-Kummissarju tal-Marina, oħra mill-General u Kap Kmandant, oħra

mill-President tal-Gvern u oħrajn mill-Presidenti tal-Municipalitajiet; waħda minn dawn it-tnejn, skond ma jingħad minn Cutajar u Doublet, saret bil-malti... daqq u għana ta' foħrija lill-Ħakma l-għdida, čena u ballu fil-Palazz Nazzjonali, mixegħla, tieg' f'San Ġwann ta' erba' xbejbiet maltin, libsin b'kostum frančiz, iddotati mill-Gvern, u mtejgin mn'idejn l-Isqof u mhaddrin mir-Rappresentanti tal-Gvern, u fost it-perpir tal-bnadar tat-tliet kuluri, fost id-dija ta' xwabel u azzarini, taħt dak l-Arblu bil-berritta repubblikana fil-kuččata, dawra suldati tar-rigment Frančiz u Malti, u fosthom il-Battaljun għdid tal-Gwardja Nazzjonali mwaqqaf bl-ordni ta' Napuljun, tas-16 ta' Ġunju, 1798.

Dan il-Battaljun magħmul minn 900 ruħ għal kull Municipalià kien iġib libsa ħadra, bavri, rivolti u kullar ħomor u t-tberfila bajda. In-nies tal-Battaljun kienu magħżulin minn fost l-iktar għonja, neguzjanti u minn fost dawk li kellhom interess fil-pačì pubblika. Il-Battaljun kellu d-dmir iforni bil-għases u bil-pattulji għall-bon-ordni tal-irħula u tal-ibliet bla ma jagħmlu għassa fil-fortijiet. L-Istat Maggjur ta' kull battaljun kien magħmul minn kap tal-Brigata, kap tal-Battaljun, żewg' Ajjiutanti Maggjuri, żewg' ajjiutanti sotto-fizzjali u Maggjur tat-Tanbur. Kull battaljun imqassam f'disa' kumpanniji u kull kumpannija ikkmandata minn Kaptan, minn Tenent u minn Sotto-Tenent u kien fiha Surgent maggjur, 4 surgenti, kapural furier, 8 kapurali, gwardji bit-tanburlin u 82 gwardji bl-azzarini.

Il-fizzjali jingħażlu minn ta' taħthom mill-ispalletti, mix-xabla, mill-għonq magħmul b'ram indurat u f'nofsu plakka tal-fidda u madwarha l-kelmiet *Garde National de Malte* u f'nofs l-iskudett minquxa x-xbieha ta' mara alla tal-Libertà. Is-sotto-fizzjali u kapurali kienu bix-xabla bič-činturin iswed u l-Gwardja bl-azzarin immuntat bil-bajonetta u bil-barżakka.

Kif semmejna, wara sentejn u tliet xhur minn mindu fit-12 ta' Ġunju, 1797 ġie ikkundannat b'kalzri għal għomru fir-Rikazli, Vassalli nsibuh fil-Battaljun tal-Gwardji Nazzjonali bil-grad ta' Ajjiutant. Fi żmien id-daħla f'Malta u l-Ħakma tal-Frančizi sad-data tat-28 ta' Settembru, 1799, mita dawn kienu għadhom imblokkati ġewwa s-swar mill-Maltin, isem Vassalli ma jidher b'xejn fit-tifkiriet tal-Ġrajja ta' Malta ħlief darba, kif għedna, fl-avviż tat-13 ta' Ġunju, 1798, imxandar mill-Gvern Frančiz fejn Napuljun semmieh bħala wiehed

mill-partiġjani tagħhom u mill-vittmi tal-qilla tal-Ordni (1). Fost in-nies tal-Ordni li kienu baqgħu hawn mal-Franċiżi, kien hemm Bosredon, De Fay, Tousard u Doublet, kollha membri Franċiżi u li, kif għandna naħsbu, sew Vassalli kemm Barbara kienu midhla tagħhom u għalhekk ma satax jonqos li minnhom Vassalli ma kellux għajjnuna. Bosredon Ransijat dlonk lahaq President tal-Kummissjoni tal-Gvern u Doublet, Segretarju Ġenerali. Aħna ma nafux mita lil Vassalli daħ-hluh fil-Battaljun tal-Gwardja Nazzjonali u l-anqas mita lahaq bil-grad ta' Ajiutant; jekk wiehed minn ta' l-ewwel jew sar wara ftit xhur li twaqqaf il-Battaljun.

Wara x-xhieda li minnu giet mogħtija fil-Proċess li sem-mejna fejn hu deher li kixef l-isem ta' Bosredon bħala wiehed li kien mexxa lill-Gakbini Maltin fit-tixwix u konfofof kontra l-Ordni, Vassalli ma satax jibqa' miġjub bħalma kien qabel minn dawk il-partitarji kbar tal-Gvern Franċiż li kienu hbieb tiegħu, fosthom Bosredon u Doublet li issa kellhom f'idejhom ir-riedni tal-amministrazzjoni tal-Gvern Franċiż f'Malta. Izda, kif għandi naħseb, lil Vassalli ma setgħux iwarrbuh għal kollox u għalhekk kellhom isoddu lu halqu b'daqxejn ta' karika ċivili bħalma kienet dik ta' Ajiutant tal-Gwardja Nazzjonali, għalkemm, għal għerf li bih kien imzejjen u għall-hidma li hadem favur il-Franċiżi, biex jifdi l-poplu Malti minn taħt il-madmad tal-Ordni, kien haqqu li jiġi mħallas b'xi haġa aħjar. Wiehed għandu jistagħgeb mhux ftit mita jaqra l-kitba tat-traduzzjoni Maltija li dak iż-żmien kienet saret tal-għanja patriottika miktuba bil-franċiż miċ-Ċittadin La Coretterie, Prim Segretarju tal-Kummissjoni tal-Gvern, għall-Festa tal-Libertà, taħt l-isem ta' "Għagna ta Trionf tal-Libertà" (2) (għanja li fiha tista' tgħid iktar hemm żbalji milli kliem miktub sewwa), jekk wiehed iġib quddiem għajnejh illi dik il-ħabta Vassalli, magħruf bħala l-aqwa fil-kitba Maltija, saħansitra mill-Gvern ta' dak iż-żmien, sata' gie mitlub jati daqqa ta' għajn qabel ma tixxandar lill-pubbliku. Izda, bħalma dlonk jiġri, din kienet bħal-lum kwistjoni kollha kemm hi pulitika u ta' propaganda u fiha l-Gvern Franċiż ma riedx u l-anqas ma qabillu jqabbez ir-reqqa letterarja, izda li jiffasslu erba' kelmiet hażin hażin li jiftiehm u mill-poplu. Dan iwettaq mill-banda l-oħra dak il-qawl li jgħid bil-latin: "*Nemo propheta in patria sua*" u bil-Malti "Il-għaref f'raħlu mhux mismuġh; jisimġuh biex imaqdruh."

(1) Dan' kollu (*exposé*) jidher f'ittra ta' Napuljun mibgħuta minn Malta lid-Direttorju fuq l-imġieba ta' Malta lejn Franza waqt ir-rivoluzzjoni.

(2) Ara l-*Archivum Melitense*. (Vol: V. paġ: 66).

Vassalli dik il-ħabta kien iġhodd mal-35 sena.

Fit-2 ta' Settembru, 1798, max-xahrejn wara l-festa ta' għeluq is-6 sena tar-Repubblika Franciża qamet ir-rewixta tal-kampanjoli Maltin kontra l-Franciżi li nbdiet mir-Rabtin qoddiem il-knisja tal-Karmnu u barra l-bibien ta' l-Imdina u xterdet u xegħlet mal-kampanja kollha u kienet hekk qawwija illi fi żmien 48 siegħa l-General Vaubois bin-nies tiegħu kellu jingħalaq għewwa l-Belt. L-Imdina weqgħet f'idejn il-Maltin mill-għada, jiġifieri fit-3 ta' Settembru. Vaubois gabar l-armi kollha minn għand il-Maltin, ippostja l-artillerija fuq is-swar tal-Furjana u qassam fuq l-armi l-bqija tal-gwarniġjon dritt għal fuq il-kampanja.

Il-Maltin tal-kampanja ltaqgħu bil-kbarat tagħhom fil-Banka ta' l-Imdina, ingħaqdu u waqqfu battaljun minn kull Parroċċa u għażlu l-Kap tagħhom. Bħala Kap Ġenerali tat-truppi nħatar iu-Nutar Manuel Vitale, fil-waqt li ż-Żebbuġin bl-inħawi u l-irħula l-oħra, għażlu li joqogħodu taħt il-Kmand tal-Kanonku Caruana. Birkirkara sal-Forti Manoel intrehiet f'idejn Ċensu "Braret". Iż-Żebbuġin u s-Siġġewin telqu għal San Ġużepp u dak il-palazz għamluh bħala Kwartier Ġenerali tagħhom. Flus, qamħ, armi (mat-300 azzarin u 800 xkubetta), kanuni mkaxkrin mit-torrijiet tal-plajja, imdieri, staneg, imnanar, kollox inkiseb fi ftit sigħat fil-waqt illi r-regiment inħoloq minn granatieri bil-brieret tal-gilda tal-fenek u l-glekk tan-newl ta' Malta; batteriji fuq tas-Samra u oħrajn fuq Kordin mixħutin għal fuq il-Belt, oħra fuq tal-Għargħar kontra l-Forti Manoel u l-oħra fuq tal-Borg (wara l-misraħ ta' Raħal-il-Gdid) kontra Bormla—madwarhom trinċieri mibnijin f'daqqa bil-kanuni, u senti-nelli u għassiesa fuq il-kampnari tal-Knejjes. It-torri ta' San Tumas, l-aħħar fortizza f'idejn il-Franciżi, ittieħdet mill-Maltin. Fuq il-parir tal-Ġeneral Caruana, il-Maltin tellgħu l-istandard Naplitan u għarrfu lill-Ferdinandu IV., Re ta' Napoli li huma jittamaw fil-għajjnuna tiegħu.

Wara ħafna taħbit ta' Vaubois u Bosredon biex jissewew mal-Maltin, wara li bosta Maltin tkeċċew mill-ibliet u ħallew lil djarhom, il-ħwejjgħom wil-fluħom, wara s-serq u t-tħarbit fid-djar ta' dawk li kienu barra mill-Belt, l-imblokkar tal-Port ta' San Pawl-il-Baħar u l-Mellieħa minn xi bastimenti franciżi, wara l-ħarġa tal-Franciżi mill-Kottoniera u mill-Forti Manoel kontra ż-Zabbarin u l-Karkarizi b'telfa tal-Franciżi, wara t-tbattil tal-Forti Xambrè f'Għawdex mill-Franciżi, it-talba tal-Maltin twettqet billi l-Armirall Nelson għal ħabta tat-18 ta' Settembru baġħat l-armata Portugiża



biex tati l-għajnuna lill-Maltin. Vaubois ma ċediex. Bosta Maltin oħra ħarġu mill-ibliet beżgħanin min-nar ta' xi bombardament, fil-waqt li l-kampanjoli ħadu r-riħ bil-munizjon u proviżjon li waslulhom minn għand l-Armiralli (Ingliz u Portugiz) u minn Sqallija. L-attakki, il-ftuħ tan-nar, it-taqbidiet kienu ħorox miż-żewġ bnadi. Nelson ingħaqad fl-imblokk ta' l-armata Portugiża, iżda telaq jiddefendi lil Napli minn taħt id-dwiefer ta' Bonaparti. Ball, kaptan tal-gifen Alexander, daħal floku. Il-Kastell ta' Għawdex waqa' f'idejn il-Għawdxin (29 ta' Ottubru). Fl-ibliet kien għad fadal 30,000 ruħ malti. Wara t-tħarbita li kellhom minn Tal Borg sat-triq ta' Hal-Luqa, il-Francizi ma ħarġux iżjed.

Fl-aħħar tas-sena 1798 infetħ in-nar fuq il-Belt bi tweġiba ta' 14,000 kanunata mill-Francizi.

Napli weqgħet f'idejn il-Francizi u Ferdinandu ħarab lejn Sqallija.

Il-konfeffa tal-Maltin biex jifthu l-bibien tal-Belt lill-kampanjoli Maltin inkixfet u l-45 wieħed, fosthom Dun Mikiel Xerri, li nisgu l-konfeffa ġew xkubettjati fil-*Place de la Liberté*, il-lum Piazza S. Giorgio. Il-għaks beda jinħass binuqqas tal-ħwejjeġ ta' l-ikel tal-ħaxix, li nissel il-marda ta' l-iskorbut li biha mietu bosta Francizi u Maltin ġewwa l-Belt. Fil-kampanja r-raba' kien ibikkik, kulħadd kien waqaf mix-xogħol tiegħu, medhijin kif kienu biex jeħduha mal-Francizi. Fit-tweġhir ta' bejn il-Kapijiet Maltin, wara li fi Frar tal-1799, inbagħat memorjal lil Ferdinandu, il-Maltin intefgħet f'idejn il-Potenza Ingliza li kienet qiegħda bil-flotta tagħha iżzomm l-imblokk u tellgħet il-gakk Ingliz ma' ġenb dak tar-Re ta' Napli.

Il-Kaptan Ball, mibgħut minn Nelson, niżel l-art u ħa it-tmexxija tal-Assemblea Nazzjonali. L-Armirall Portugiz, bħala ħabib tar-Re ta' Napli, ħa f'idejh l-imblokk tal-Port ta' Malta. Hawn l-Assemblea tiddlet f'Kungress; kull raħal bid-Deputat tiegħu li kellu s-setgħa jaqta' l-Kawzi sa 20 skud. Il-kamp baqa' f'San Ġużepp. Fl-Imdina reġgħet twaqqfet il-Qorti l-qadima. Dawk in-nies Maltin li ħarġu mill-Belt u kellhom ix-xniegħa li huma partitarji Francizi nbagħtu f'Kemmina, oħrajn beqgħu fil-kampanja taħt għajnejn id-Deputati. L-amministrazzjoni tmexxiet mill-Kungress taħt it-treġija ta' Ball b'ordnijiet li kienu joħorġu taħt għamla ta' *Bandi*. Iżda l-qilla tal-kampanjoli kontra l-Francizi kienet daqshekk għamja illi mhux darba u tnejn xi Maltin magħru-fin bħala Ġakbini, li ħarġu mill-ibliet, il-poplu għamel ħaqq

minnhom huwa stess bla ma qatt l-Imħallef sata' jsib fihom ebda ħtija. Jingħad li ċertu Bruno, ġie b'hekk xkubettjat Tas-Samra, bla ebda proċess, u li ċertu De Caro mill-Birgu (wieħed mill-Muniċipalisti) illi, billi kien marid kellu joħroġ mill-Belt biex ibiddel l-arja fil-kampanja, ġie mkaxkar f'Sant'Anton għand Ball u hemm bla ebda proċess, il-granatiери bit-trombuni tagħhom għamluh trieteq. F'Marzu 1799 il-kmand ta' Ball f'Malta ġie mwettaq bid-Dispaċċi tar-re Ferdinandu u ta' Hamiltom, il-Ministru Plenipotenzjarju ta' l-Inghilterra. F'Tulun kien hemm armata lesta biex toħroġ għal Sqallija. Fl-ibliet minn 40 elf ruħ jalla kien fadal 11,000 malti u dawn, imħabba s-self sforzat ta' flejjes minn għandhom, it-taxxi u ordnijiet ħorox li saru mill-Gvern Franciż, qtajja' qtajja' bdew jitolbu biex joħroġu fil-kampanja. Il-kampanjoli mill-kampijiet u batteriji tagħhom, kull darba li Vaubois jibgħat iġħid li ma jridx iċedi, arahom iweġbuh bilkanuni! Il-Gvern Franciż beda, iżda, isib ruħu marsus minnuqqas ta' ikel u flus u għalhekk lill-Maltin tahom, saħansitra, li joħroġu mill-Belt biex iħaffuha mill-ħluq. Napli reggħet intrebħet minn Ferdinandu u għalhekk il-Maltin uriet il-ferħ tagħha bl-isparar, bil-mixegħla u bid-daqq tal-kniepen.

Il-Brigadier Ġenerali T. Graham wasal bi truppa ta' 1,300 ruħ u b'xi ġfien Ingliżi. Vaubois, kien għad fadallu l-qamħ u għat-talba li għamillu Graham raġa' wieġeb li ma jridx jerħi l-Belt. Fil-Belt, sal-aħħar ta' Awissu, kien għad hemm 7,500 Malti u l-iskorbut kien spieda. Il-kampanjoli fetħu bokok tan-nar; bosta Maltin u Franciżi beqgħu mejta u l-kampanjoli resqu bl-azzarini sa taħt is-swar tal-għadu u laqtu xi kanunieri. Ma' l-aħħar tax-xahar ta' Settembru l-Ammirall Portugiż kellu għat-tielet darba twegiba minn għand Vaubois li l-Franciżi ma jridux jerħu l-Belt. Vaubois waslitlu l-bxara minn Franza *biex iżomm kemm jista'* sakemm ikollu rinforz ta' 4000 ruħ.

(jissokta)

A. C.

## AHBARIJET TA' KOTBA

Giet f'idejna kopja tan-Numru Speċjali għas-Sena Mqaddsa, 1933-34, tar-Rivista "Le Rayon" tal-Kajr, immexxija mill-Wisq Rev. Patri Micoud; numru kollu kemm hu fuq il-Passjoni ta' Sidna Ġesù Kristu, imżejjen bir-ritratt tal-Papa Piju XI, li għal dan il-Għadd baġhat permezz tas-Segretarju, il-Kardinal Pacelli, il-barka tiegħu mhux biss lid-direttur, iżda wkoll lil dawk kollha li ħadu sehem fit-tiswir tiegħu.

Aħna tgħaxxaqna b'dan il-Għadd Speċjali għaliex mogħni tassew b'artikoli sbieħ ta' kittieba magħrufa u b'illustrazzjonijiet ta' sengħa kbira.

Iżda hemm ukoll ħaġa oħra li għaxxqitna. Taħt l-isem "L'Hommage Universel au Redempteur" fih siltiet ta' poeżija jew ta' tifhir iħor lir-Redentur fi tnejn-u-għoxrin ilsien: Lhudi, Armen, Kaldew, Kopt tal-Eġittu, Latin, Franċis, Għarbi, Tedesk, Inglis, Taljan eċċ. sa Ċinis. Fosthom hemm ukoll il-Malti, f'sunett tal-poeta taġħna Dun Karm, sunett li qiegħed tajjeb ħafna mal-poeżijiet l-oħra.

Għarrfuna li dan is-sunett ittiehed minn "Il-Malti" ta' Diċembru 1931 bi proċess ta' fotografija, għaliex billi ma għandhomx l-ittri kollha ta' l-Alfabet tal-"Għaqda" u, ta' rġiel li huma, ma xtaqux ibiddu xejn minn dak li kiteb l-awtur, sabu dan il-mezz sabiħ u tajjeb, u ix-xogħol ħareġ hekk milqut li ma jingħarafx minn l-istampa.

Aħna fil-waqt li niżzu ħajr b'qalbna kollha lil Prof. Ugo Abela-Hyzler li baġhatilna l-kopja, natu *prosit* lid-Direttur tar-Rivista li għaraf jaħdem u jsawwar hekk bil-għaqal u bil-gost dan il-Għadd Barrani.

Cato.